

“Azərbaycan Respublikasının dövlət ali və orta ixtisas təhsili müəssisələrində təhsil haqqının ödənilməsi Qaydaları”nın təsdiq edilməsi barədə

AZƏRBAYCAN RESPUBLİKASI NAZİRLƏR KABİNETİNİN QƏRARI

Dövlət ali və orta ixtisas təhsili müəssisələrində təhsil haqqının ödənilməsini və xərclənməsini tənzimləmək məqsədilə Azərbaycan Respublikasının Nazirlər Kabineti **qərara alır**:

1. “Azərbaycan Respublikasının dövlət ali və orta ixtisas təhsili müəssisələrində təhsil haqqının ödənilməsi Qaydaları” təsdiq edilsin (əlavə olunur).

2. Bu qərar imzalandığı gündən qüvvəyə minir.

Bakı şəhəri, 14 iyul 2005-ci il
137

Azərbaycan Respublikasının Baş naziri A.RASİZADƏ

Azərbaycan Respublikası Nazirlər Kabinetinin
2005-ci il 14 iyul tarixli 137 nömrəli qərarı ilə
TƏSDİQ EDİLMİŞDİR

**Azərbaycan Respublikasının dövlət ali və orta ixtisas
təhsili müəssisələrində təhsil haqqının ödənilməsi**

QAYDALARI

1. Bu Qaydalar dövlət ali və orta ixtisas təhsili müəssisələrində təhsil haqlarının ödənilməsi və mədaxil edilməsində yol verilən nöqsanların aradan qaldırılması, həmin vəsaitlərin mövcud qanunvericiliyə uyğun olaraq xərclənməsinin təmin edilməsi məqsədilə hazırlanmış və bütün dövlət ali və orta ixtisas təhsili müəssisələrinə şamil edilir.

2. Təhsil haqları dövlət ali və orta ixtisas təhsili müəssisələrinin mühasibatlığı tərəfindən nağd qaydada qəbul edilmir.

3. Dövlət ali və orta ixtisas təhsili müəssisələrində ixtisasdan asılı olaraq təhsil haqqının məbləği mövcud qanunvericiliyə uyğun olaraq müəyyən edilir və aşağıdakı qaydada ödənilir:

ödənişli əsaslarla təhsil alan tələbələr tərəfindən təhsil haqqı onların təhsil aldıkları müəssisələrin müvafiq xəzinə hesablarına banklar və onların filialları vasitəsilə köçürmə qaydasında ödənilir;

müvafiq ali və orta ixtisas təhsili müəssisəsinin mühasibatlığı tərəfindən təhsil haqqının ödənilməsi üçün tələbələrə onların adlarını, atalarının adlarını və soyadlarını, təhsil aldığı müəssisənin və fakültənin adlarını, qrupun nömrəsini, habelə ödəniş məbləğini göstərməklə hesab-faktura verilir;

təhsil haqqının ödənilməsi üçün tələbəyə verilən hesab-fakturaya təhsil müəssisəsinin rektoru (direktoru) və baş mühasibi imza etdikdən sonra hesabfaktura müəyyən olunmuş qaydada xüsusi olaraq açılmış kitabda qeydiyyatata alınır və alınması üçün həmin kitabda imza etdikdən sonra tələbəyə təqdim edilir;

tələbə tərəfindən təhsil haqqının ödənilməsini təsdiq edən sənədin surəti məlumat üçün təhsil müəssisəsinin mühasibatlığına təqdim olunur.

4. Tələbələrin təhsil haqları onları himayəyə götürmüş idarə, müəssisə və təşkilatlar, habelə iş adamları tərəfindən təhsil müəssisəsinin müvafiq xəzinə hesabına banklar və onların filialları vasitəsilə köçürülə bilər.

5. Bu Qaydalarda göstərilən şərtlərə əməl edilməməsinə görə mövcud qanunvericiliyə uyğun olaraq müvafiq dövlət ali və orta ixtisas təhsili müəssisələrinin rəhbərləri və baş mühasibləri məsuliyyət daşıyırlar.